

# Lectio Divina

## It-8 Hadd ta' Matul is-Sena

### Sena Ċ

#### Lq 6:39-45

#### **F'dak iż-żmien, Ġesù qal lid-dixxipli din il-parabbola:**

Id-dixxiplu awtentiku huwa dak li jagħżel it-triq tal-«henjin» (cfr *Lq* 6:20-26), li jgħix ta' iben Alla l-Għoli u ħanin «li hu tajjeb mal-ingrati u mal-ħżiena» billi jimxi t-triq tal-imħabba u tal-gratwità (cfr *Lq* 6:27-38). F'din is-silta Ġesù jkompli jkellem lid-dixxipli tiegħu dwar l-atteggjamenti li għandu jkollhom sabiex tassew ikunu jistgħu jissejħu Tiegħu. It-tiżib mal-Iben jitlob li wieħed jgħix il-ħajja tal-Iben fir-relazzjonijiet konkreti li għandu. Is-sejħa biex timxi wara Kristu tfisser stedina biex tgħaddi mil-liġi tal-ilsiera għal «liġi ta' ħelsien» li hija dik tal-imħabba u l-ħniena, «għax il-ħaqq ikun bla ħniena għal min ma jurix ħniena; u l-ħniena tirbaħ fuq il-ħaqq» (*Ġak* 2:12-13).

#### **«Jista' aghma jmexxi aghma ieħor? Mhux it-tnejn jaqgħu fil-hofra?»**

Filwaqt li f'*Mt* Ġesù juża' din it-tixbiha għall-Farizej (cfr 15:14), hawn jużaha għas-semmiegħa kollha tiegħu. Kif il-Farizej kienu «mexxejja għomja» (*Mt* 23:16) għax kienu mingħalihom jafu lil Alla imma fil-verità kienu jinqdew bil-Liġi tiegħu għall-iskopijiet tagħhom, hekk id-dixxiplu tas-Saltna li jiġġudika, jikkundanna, ma jaħfirx lil ħuh u jkun mingħalih «mexxej» tal-aħwa jkun aghma. Kif l-agħma huwa dak li ma jafx minn fejn gej u fejn hu sejjer, hekk id-dixxiplu li għandu lil Mulej fuq fomm u imma mhux f'qalbu (cfr *Mt* 15:8; *Lq* 6:46-49) jispiċċa miexi fil-vojt. It-tentazzjoni tal-preżunzjoni tmiss b'mod partikulari lil dawk li għandhom il-hidma li janimaw lill-komunità imma minflok jaqduha, jaħkmuha għax jaħsbu li m'għandhomx ħtieġa tad-dawl tal-Mulej: «Min jgħallem haġa oħra, min ma joqgħodx għall-kliem utieq ta' Sidna Ġesù Kristu u għat-tagħlim skont it-tjieba, dan ikun supserv u ma

jkun jaf xejn, marid bil-marda tat-tilwim u kliem li ma jgibx ħlief għira u għied, tkasbir u suspetti ħżiena; u tilwim bejn nies ta' moħħhom maqlub u nieqsa mill-verità; u mingħalihom it-tjieba qiegħda għal qligħ il-flus» (1Tim 6:3-5). Qabel imexxi lill-oħrajn, id-dixxiplu jeħtiegħ iħalli lil Mulej imexxih. Dak li Pawlu jgħid għal Lhudi moħħu mistrieħ bil-Liġi, japplika wkoll għal min iqis ruħu dixxiplu ta' Kristu u mexxej tal-komunità: «[...] int li tgħallem lil ħaddieħor, ma tgħallimx lilek innifsek? Int tipprietka: La tisraqx, u tisraq? Tgħid: La tiżnix, u tiżni? Int tistkerrah lill-idoli, u tisraq it-tempji tagħhom? Int tiftaħar bil-Liġi, u żżebblaħ lil Alla bil-ksur tal-Liġi? Kif inhu miktub: “L-isem ta' Alla hu mżebblaħ fost il-ġnus minħabba fikom.”» (Rum 2:21-24)

**Id-dixxiplu mhuw iex aqwa mill-Imgħallem tiegħu; imma kull min itemm it-taħriġ tiegħu jsir bħall-imgħallem tiegħu.**

L-esperjenza tat-«taħriġ» li jrid jagħmel id-dixxiplu mhijiex dik li jirċievi kuncetti mentali imma li *joqgħod* mal-Imgħallem tiegħu, jitgħallem minnu u jitgħallem lilu hekk li jgħaddi minn esperjenza ta' konverżjoni: «Imma intom mhux hekk tgħallimtu 'l Kristu – jekk intom smajtuh u tgħallimtu skont il-verità li hi f'Ġesù – jigifieri, li għandkom twarrbu l-ħajja tagħkom ta' qabel u tinzghu l-bniedem il-qadim, mħassar bix-xewqat tal-pjaċiri qarrieqa, u li għandkom tiggeddu b'tibdila spiritwali tal-fehma tagħkom u tilbsu l-bniedem il-ġdid, maħluq skont Alla, fil-ġustizzja u l-qdusija tassew» (Efes 4:20-24). Id-dixxiplu jqis lil Ġesù bħala Mgħallem tiegħu meta jimitah fl-imħabba għall-oħrajn: «Mela jekk jien, li jien il-Mulej u l-Imgħallem, ħsiltikom saqajkom, hekk intom għandkom taħslu saqajn xulxin. Għax jien tajtkom eżempju, biex kif għamilt jien magħkom, hekk tagħmlu intom ukoll» (Ġw 13:14-15). Ikun bħall-Imgħallem tiegħu meta jissieħeb miegħu fl-esperjenza tat-tigrib (cfr Lq 22:28), tal-persekuzzjoni (cfr Mt 10:24-25) u saħansitra tal-mewt (cfr Atti 7:59-60), jigifieri meta l-ħajja tiegħu ssir dik tal-Imgħallem: «Għax għalija l-ħajja hi Kristu, u l-mewt hi rebħ» (Fil 1:21; cfr Gal 2:20).

**Għax tara t-tibna f'għajn ħuk, u ma tarax it-travu li għandek f'għajnejk int? Kif tista' tgħid lil ħuk: “Hi, ejja nneħhilek it-tibna li għandek f'għajnek”, meta m'intix tara t-travu li għandek f'għajnek int? Ja wiċċ b'ieħor! Neħhi l-ewwel it-travu minn għajnek int, ħalli mbagħad tara sewwa kif tneħhi t-tibna minn għajn ħuk.**

F'sens letterali min ikollu travu f'għajnu jkun mejjet – hekk min hu ħafif biex jara fid-dettal in-nuqqas f'ħaddieħor bla ma jara l-bżonn li jħares lejn il-ħtieġa tal-konverżjoni tiegħu hu spiritwalment mejjet għax magħluq għall-grazzja ta' Alla u maqtugħ minn ħutu li jhossu superjuri għalihom. Hija l-mewt ta' min għadu ma laqax ir-rivelazzjoni tal-Missier fl-Iben u għalhekk fil-verità għadu ma stqarrx il-fidi tiegħu f'Ġesù: «Mela morru tgħallmu x'jigifieri, 'Hniena rrid, u mhux sacrificċju'; għax mhux lill-ġusti ġejt insejjaħ, iżda lill-midinbin» (*Mt* 9:13). Huwa biss jekk wieħed jaħdem fuqu nnifsu, fuq «it-travu» li għandu, li jista' mbagħad iħaddem l-opra tal-ħniena spiritwali li jwiddeb lill-midinbin permezz tal-korrezzjoni fraterna (cfr *Lq* 17:3-4): l-ewwel jeħtieġ li nitlob lil Mulej inaddafni mid-dnub tiegħi li hu dejjem quddiemu u joħloq fija qalb safja sabiex imbagħad inkun nista' ngħallem triqatU lill-midinbin u jerġgħu lura għandu (cfr *S* 51:1-15). *“Self-accusation is the beginning of wisdom and bound to the holy fear of God: learning how to accuse ourselves, as individuals, as institutions, as a society. For we must not fall into the trap of blaming others, which is a step towards the “alibi” that separates us from reality.”* (FRANCIS, Homily, 24 Feb 2019).

**Ma hemmx sigra tajba li tagħmel frott ħażin, kif anqas ma hemm sigra ħażina li tagħmel frott tajjeb. Kull sigra mill-frott tagħha tingħaraf. Hadd ma jiġbor it-tin mix-xewk, anqas l-għeneb mill-għolliq.**

L-inkwiet tad-dixxiplu m'għandux ikun il-frott imma x'tip ta' sigra hu li minnha jiddependi l-frott – il-ħarsa mhix lejn l-estern imma lejn l-interjorità. L-estern, «il-frott», jikxef dak li hemm fl-intern. Fl-Iskrittura r-relazzjoni tal-bniedem ma' Alla hija mqabbla ma' sigra: il-bniedem li jafda f'Alla hu bħala sigra dejjem tħaddar, qrib l-ilma, li tagħmel il-frott (cfr *S* 1:1-3) filwaqt li l-bniedem imbiegħed minn Alla hu bħal sigra li ma tagħmel ebda ġid (cfr *Ġer* 17:5-8; *Is* 5:2; *Ġak* 3:12) u għaldaqstant għandha tinqered: «Kull sigra li ma tagħmilx frott tajjeb titqaċċat u tinxtehet fin-nar» (*Mt* 7:19). Dixxiplu li jaqa' fil-qerq, li għalkemm iqis lill-nnifsu wieħed mill-komunità jgħix fil-ħażen tiegħu, huwa ta' ħsara għal ħutu: «Dawn in-nies huma tbajja' għalikom fil-laqgħat tagħkom għall-ikla tal-imħabba, jixxalaw flimkien, bla mistħija, ifittxu lilhom infushom, sħab bla xita misjuqa mir-riħ; sigar bla frott fi tmiem il-ħarifa, mejta għal darbtejn, mqaċċta mill-għeruq; mwieg qliel tal-baħar jitqallbu fir-ragħwa tal-għajb tagħhom; kwiekeb ġerrejja li għalihom hemm merfugħ is-swied tad-dlamijiet ta' dejjem» (*Ġud* 12-13). Il-frott ħażin huwa ta' min jirreżisti għall-ħelsien tal-grazzja ta' Kristu

u għalhekk għadu jwettaq «l-għemejjel tal-gisem»: «zina, faħx, nuqqas ta' rażan, idolatrija, seher, mibegħda, għied, għira, korla, ambizzjoni, firda, partiti, invidja, sokor, tbahrid, u hwejjeg bħal dawn» (*Gal 5:19-21*); filwaqt li «s-sigra tajba» hija dik imlaqqma fis-sigra tal-Hajja tas-Salib ta' Kristu (cfr *Rum 11:24*), u li għaldaqstant tagħmel «il-frott tal-Ispirtu»: «l-imħabba, l-hena, is-sliem, is-sabar, il-ħniena, it-tjieba, il-fidi, il-ħlewwa, ir-rażan» (*Gal 5:22-23*).

**Il-bniedem tajjeb mit-teżor tajjeb ta' qalbu joħroġ it-tajjeb, u l-bniedem ħażin mit-teżor ħażin tiegħu joħroġ il-ħażin, għax mill-abbundanza tal-qalb jitkellem il-fomm.**

Il-ħarsa tad-dixxiplu għandha tkun lejn qalbu fejn hemm dak li jgħożż, «it-teżor» (cfr *Mt 6:21*). Fl-Iskrittura, ix-xufftejn u l-fomm huma marbuta mal-qalb f'rabta mal-Kelma ta' Alla (cfr *Dt 30:14*; *S 119:131*). Meta l-fomm jitbiegħed mill-qalb allura jsir fomm imnigges (cfr *Is 29:13*). L-ewwel frott tal-qalb hija proprju *l-kelma* li tikxef dak li hemm fil-qalb: hux il-qerq jew il-verità, hux il-ħażen jew it-tajjeb, hux l-idoli jew Alla (cfr *Ġak 3-4*). Id-dixxiplu veru ma tantx ifittex li jitharreġ fl-arti tal-kliem imma pjuttost fl-arti tas-smiġħ interjuri, tal-qalb, minn fejn joħroġ kliemu u l-frott tiegħu: “Erga' idħol fik innifsek, o bniedem, u stharreġ is-sigrieti ta' qalbek” (GIRGOR IL-KBIR, *Moralia*, 19,18). It-talba tad-dixxiplu għandha tkun: Mulej Ġesù, aghmel li nagħraf lili nnifsi u nagħraf lilek, u ma nkun nixtieq xejn ħlief lilek! (“*Domine Iesu, noverim me, noverim te, nec aliquid cupiam nisi te.*” SANTU WISTIN).

## Għar-riflessjoni

Abba Poimen qal: “Hemm bniedem li jidher ta' fomm u sieket, u qalbu tiġġudika lill-oħrajn; dan dejjem iparla. U hemm ieħor li jparla minn filgħodu sa filgħaxija, u jħares is-silenzju, jiġifieri ma jgħid xejn li mhux utli”.

Deti dei padri, *Serie alfabetica*, Poimen 27.